

"Fil-Lsien Malti l-għieh tan-Nazzjon Maltija"

IT-TIELET KTIEB
TAT-TMINTAX-IL SENA

SETTEMBRU
1942

IL-MALTI

QARI

LI TOHROG

Il-"Għaqda tal-Kittieba tal-Malti"

KULL TLIET XHUR

X'FIH DAN IL-GĦADD

Eżamijiet

Inhobbok

George Cross

Għassa tal-Ghadu

Meta ikun miktub

Għad terġa' tqum

Quotidie morior

Biblijografija

Editorjal

Dun Karm

Ġ. Galea, M.D., D.P.H.

A. Cremona

Vic. Apap

Ġ. Chetenti

G. M. De Caro

IL-MALTI

QARI LI TOHROĠ *IL-GĦAQDA* |
TAL-KITTIEBA TAL-MALTI |

SETTEMBRU
1942

EZAMIJIET

DAN l-aħħar ħadna sehem bħala Ezaminaturi f'wieħed mill-ogħla ezamijiet tal-Gżira u sogħbiena mhux ftit għal għadd kbir ta' studenti li wehlu f'dak l-eżami. Billi aħna konna Ezaminaturi tal-Malti nitkellmu fuq dan is-sugġett.

Il-karti ta' l-eżami ma kinux tqal iżda ħafna studenti wehlu. X'kienet il-ħtija? Tassew li z-zminijiet mwiegħra li għaddejjin minnhom ifixklu ħafna l-istudenti u jtellfuhom mhux ftit mill-gabra li tinħtiġilhom għall-eżami, iżda l-ħtija bosta drabi għandna nfittxuha fl-istudenti nfushom u wkoll f'dawk li jgħallmuhom.

L-ISTUDENTI ħafna drabi jersqu għall-eżami bla thejjija ta' xejn, huma ma jqisux li biex tgħaddi mill-eżami trid tkun imhejji għalih. Tisma' x'uħud igħidulek: "Jiena nersaq għall-eżami, jekk ngħaddi tajjeb, jekk ma ngħaddix ma jkun gara xejn!" Min jersaq għall-eżami b'din il-fehma f'moħħu jista' jgħodd ruħu li jeħel zgur għax din il-fehma traqqadlu kull hegga biex iħabrek ħalli jgħaddi. Issib studenti oħra li jgħoddu l-Malti bħala wieħed mis-sugġetti ta' ħtieġa zgħira u jistudjawnh biss biex igħaddu minnu; dawn ikollhom f'moħħom li jitgħallmu fuq fuq xi erba' reguli tal-Grammatika biex jinqdew bihom biss sakemm igħaddu mill-eżami u ma jfittxu xejn li dak li jitgħallmu

jibqa' jiswielhom għal hajjithom kollha. Min jistudja l-Malti biex jizloq minnu biss aktarx li ma jgħaddix mill-eżami għax ma jhossx dik il-ħrara li ggagħlu jikseb tagħrif sewwa fuq ilsienna. Hemm ħafna studenti oħra li neqsin wisq mill-qari tal-Malti; malli taqra l-komponenti tagħhom malajr tagħraf li huma qatt ma fetħu ktieb bil-Malti; dawn jigrilhom bħal dak l-imgħallem li jrid jagħmel biċċa xogħol bla ma jkollu mudell tagħha; toħroglu ħmerija bħal ma toħrog taċ-ċajt kull kitba bil-Malti ta' studenti li qatt ma qraw kotba bil-Malti.

Is-SURMASTRIJET wkoll xi drabi jahtu. Ħafna minnhom ma għandhomx ħjiel sewwa tal-Malti. Xi Surmastrijiet qatt ma studjaw il-Malti kif imiss, dak li jafu fuq dan l-ilsien tgħallmuh fuq fuq u bla ħajra ta' xejn, issib Surmastrijiet oħra li ma nafux għaliex ma jagħtux dik l-impurtanza meħtieġa għall-istudju ta' ilsienna, tarahom iwarrbuh u jhalluh għal wara sugġetti oħra qisu ħaġa ta' bla siwi bla ma jgħibu quddiem moħhom li l-istudenti biex jibdeu il-kors jeħtiġilhom iġġaddu mill-Malti daqs kemm iridu jgħaddu minn sugġetti oħra. Studenti mmexxijin minn Surmastrijiet bħal dawn x'tistenna minnhom? Tistenna li jeħlu! Min jindaħal biex iġġallem il-Malti jeħtieġ li jkollu ħjiel tajjeb tal-Grammatika, jeħtieġli jkun imħarreg fil-Letteratura Maltija kif wkoll jiswielu li jkollu xi tagħrif dwar il-Filologija ta' ilsienna. Is-surmastrijiet imisshom jifmuha li ma jindaħlux biex ihejju f'sugġetti li ma jinqalghux għalihom; jekk jagħmlu hekk ikunu qegħdin iġġalltu l-istudenti u ħafna drabi wkoll jistgħu jitiľfulhom il-karriera tagħhom.

INHOBOK*

*Dawn il-versi m'humieix iddedi-
kati lil dawh iż-żgħażaġh li fl-imħabba
ma jifhmux ħlief il-pjaċir tas-sensi.*

Staqsjejk jekk tħobbnix : xejn ma wegibtni :
biss ġewwa libub għajnejk minn lewn is-sema
rajt bħal xrara tan-nar tixgħiel u taħrab.
Ma fhimtx, u bqajt nistenna
jekk ewwilla tiġix xi siegħa ħelwa
li tagħitini t-twegiba.

*

Darba ġô ħsiebi
ħassejt bħal sejf tan-nar ix-xewqa tiegħiek.
Ġreit għandek, sibtek,
u bħal tallab li jitlob ħajtu f'loqma,
tlabtek xhieda ta' mħabbtek.
Ħelwa u ratba
għaddiet idek fuq idi, iżda minn fommok
ma ħarġetx kelma,
u jekk tħissima dehret
tilgħab fuq wiċċek
ma stajt nifhem xi tħisser. B'qalbi mħabblla
ġô xibka ta' tqanqil aħrax, qabbieži,
jiena rġajt lura sieket,
iżda fi ħsiebi ma ħqartekx, u ġwejjed
bqajt darb'ohra nistenna
jekk ewwilla żżernaqx l-għodwa tal-ħena.

*

Kien wara nofs in-nhar, żmien il-ħarifa.
Is-sema kien imgħajjeb
u fewġa kiesħa kiesħa
rajtha tisraq mis-siġar

* Din il-poeżija nqrat ħafna snin ilu lill-imsejbin ta'
l-Għaqda tal-Kittieba tal-Malti, f'laqgħa li kellhom il-Belt,
fil-Università.

l-aħħar werqiet sofor u morda. Jiena
kelli bħal mewt ġô qalbi,
id-dinja dak in-nhar kienet haqritni,
xrobt morr bla qjies
u hadd ma kellu ħniena,
anqas mogħdrija.

Bla ma kont naf x'qed nagħmel,
qbadt it-triq li wasslitni wara biebek,
u dħalt.

Biex ma nidrobx lil qalbek
rażżant lil qalbi,
u bosta drabi d-dmugħ li kien sa jaqbeż
minn xfar għajnejja
reġġajtu lura u fuq xofftejja bojod
sawwart daħka ħafifa

biex nostorlok il-mewt li kelli f'qalbi...
Inti ma kellimtnix imma : ġo ħarsti
tfajt il-ħarsa t'għajnejk, u jien ħassejtha
diefġla taħraq ġô sidri.

Taħt il-libsa rżina
rajt lil sidrek mostur jofroġ u jirala
bħal ma jagħmel il-baħar,
imbagħ'd fuq spallti
ħassejt ir-rtuba ta' dirgħajk,
fuq ġbini,
ħassejt il-ħewwa ta' xofftejk, u daqqet
kelma f'widnejja li stordietni : **NĦOBBOK.**

DUN KARM.

TIFSIR

1. Is-Sugġett tal-Għanja—Žagħżuġ ta' natural tajjeb,
izda ta' fehmiyet ftit u xejn imxattra, jitgħallem mill-imġiba
għaqlija u meqjusa ta' xebba rżina, mrobbija tajjeb f'dar
ommha, li mhux il-pjaċir fieragħ, anqas il-passjoni għamja
ma għandha tkun is-sies ta' l-imħabba bejn raġel u mara,
izda biss il-fehma shiħa illi, niket u ferħ, tkun waħda
x-xorti tat-tnejn fin-nisġa mżewqa tal-ħajja,

2. Il-Psikologija tal-Għanja—Fl-ewwel stanza, iż-żagħ-
żuġi jistaqsi lix-xebba—li għandna naħsbu li kien ingħied
lejha—*jekk tħobbux.*

Din il-mistoqsija f'iergħa kemm tista' tkun: għalier fl-imħabba bħal fi kwejjeġ oħra, il-għamil iġġodd u mhux il-kliem, Min irid jaf tassew jekk hux maħbub, għandu jgħarrex u josserva l-għamil u l-imġiba ta' l-ieħor u minnhom --minnhom biss-- ikun jaf jekk hux m'ħbub inkella le. Għalhekk, għal din il-mistoqsija iż-żagħżuġ twajjeb, iżda li ta' l-imħabba għadu ma fehemx ħlief il-pjaċir ta' kelma ħelwa u ta' xi żegħila, ma jieħu ebda twegiba, ħlief ħarsa ħafifa bħal berqa li tisser hekk: ma għalaqtlekx qalbi, iżda iftaħ għajnejk, għax tiġini bi frugħat bħal dawn, tista' tingħalaq.

--Fit-tieni stanza tidhöl il-passjoni. Il-passjoni bħan-nar; tista' tiswielek, jekk iżzommha mrazżna, u tingeda biha biss fejn hu meħtieġ; u tista' tarmik u teqirdek, jekk terħilha l-ġiem.

Meta għat-tieni darba, iż-żagħżuġ mixgħul bix-xewqa tagħha, jitlobha xhieda ta' mħabbitha kif tallab jitlob ħajtu f'loqma, ix-xebba għaqlija tintebah illi hemm fih qawwa moħbija li tista' tisfa f'imħabba kbira, tajba, sabiħa, iżda tintebah ukoll illi l-qalb taż-żagħżuġ ma hix imwieżna mir-raġuni u li dik il-qawwa tista' taħraq u mbagħad tisfa' fix-xejn bħan-nar tat-tiben, jew tal-porvli. Għalhekk, biex turih li hi tifhem u tapprezza x-xewqa kbira li hu għandu ta' mħabbitha, u f'hin wieħed tagħtih xi t'ma li hu għadu jista' jirbaħha tgħaddi ħelu ħelu, idha fuq idu; iżda kliem xejn, għax għad ma għandhiex biżżejjed fuqhiex torbot, u ma tridx tagħti l-kelma tagħha--kelma sollenni daqs il-ħajja--għal ħaġa li għad ma tafx fis-sħiħ jekk tistax, bla ma titgħajjeb, twegħdhielu.

Iż-żagħżuġ li beda jhoss il-passjoni ta' l-imħabba, iżda għad ma fehemx is-siwi spiritwali tagħha, anqas għadu ma fehem illi mhux il-pjaċir, iżda s-sakrifċċju huwa s-sies ta' l-imħabba, ma fehemx biżżejjed la ż-żegħila anqas it-tbissima tax-xebba li hu kien jixtieq b'saħħa ta' passjoni. Fehem li hi tagħtu xi ħaġa, iżda mhux daqs-kemm hu kien jixtieq u kien jistenna: għalhekk qaibu tħabbiet f'xibka ta' biża' u ta' tama, ta' qilla u ta' sabar; imma, billi minn twajjeb u mxejjer għall-paċi, ma għaddilu minn uoħħu ebda ħsieb aħrax ta' nkejja, ta' moħqrija, ta' dnewwa; u gwejjed, baqa' jitma li fl-aħħar tasal it-twegiba għall-mistoqsija tiegħu: "Jekk dik ix-xebba kinetx tħobbu".

--Fit-tielet stanza flok il-pjaċir u l-passjoni jidhöl in-niket; u n-niket hu qawwa li traqqad il-passjonijiet fiergħa.

u tqajjem passjonijiet aktar safja, aktar fejjiada, aktar qaddisa.

Iż-żagħżuġh f'lejla ta' Ottubru, meta n-natura donuha tibki madwarna, isib ruħu mdejjaq u maħqur bla ma jista' jsib faraġ imkien:—aktarx kienet giet fuqu xi waħda minn dawk it-taqlibiet li xi drabi jiġu għalgharrieda fil-ħajja ta' kull wieħed minna. Ma jafx jekk fix-xejra tal-qalb jew bix-xogħol tal-ħsieb, iħoss illi minn dak in-niket tiegħu ħadd ma jista' jkollu ħniena u mogħdrija ħlief qalb li tħobbu. Għalhekk il-ħsieb u l-qalb tefgħuh fejn kellu xi tama li jsib ftit ta' l-imħabba, u fl-imħabba, ħniena u mogħdrija.

Hekk daħlet fih il-fehma t-tajba ta' l-imħabba: il-għaqda fis-sakrifiċċju. Xejn iżjed kliem fieragħ ta' mistoqsijiet boloh; xejn iżjed xewqat ta' tpaxxija tas-sensi! biss sakri-fiċċju sieket, xewqa waħda biss li la bi kliemu u anqas b'għamilu ma jwaġġa' l-qalb tax-xebba li issa qed iħoss li jħobbha tassew.

Ix-xebba issa fehmet li ż-żagħżuġh, taħt il-ħakma għaq-lijja tagħha, kien għadda mit-tliet targiet ta' l-imħabba: il-frugħa ta' min iħobb bla ma jitgħabba bil-ħsieb ta' xi t'fisser l-imħabba; il-passjoni ta' min iħoss il-pjaċir, u għidulu hekk barrani ta' l-imħabba, bla ma jaħseb fil-hemm li bosta drabi jissieħeb magħha; il-fehma sħiħa ta' min iħobb biex ihenni lil ħaddieħor, imqar b'sakrifiċċju kbir tiegħu, u hu jithenna bil-hena tal-maħbub li jagħraf imħabbtu, u hekk tkun waħda l-ħajja tat-tnejn fin-niket u fil-ferħ, fis-saħħa u fil-mard sal-mewt u wara.

GEORGE CROSS

Dom Atty kien magħruf mill-pulizija ta' New York bħala bniedem qalil li jindaħħal għal kull xorta ta' ksis il-għonq kien telaq minn Malta mar-ruxxmata Maltin li siefru għall-Amerika wara li spiċċat il-gwerra l-oħra u ntafa' li New York, iżda billi ma kellux ħajra għax-xogħol, baqa' ma qabad l-ebda lant; kien iġhix ħajja mxerrda u għamel sħab ma' xi erbgħa minn nies karfa li l'qasir żmien ħarrgħuh fl-irqaqat kollha tal-ħajja bla raj u bla lġiem. Dak iż-żagħżuġ Malti ma damx ma nbidel bħal-lejl min-nhar, nesa 'l niesu, nesa' 'l pajjiżu, tafa' wara spallejh kull rażna u sar imżattat, sar ġellied, rabba arja kbira u ħa bixra ta' wieħed li ma jibza' minn xejn; saħansitra bidel ismu u minn Duminku Attard beda jissejjah Dom Atty.

Żagħżuġ fuq ruħu, qalbieni, ħafif u b'saħħtu, ma damx ma għamel isem fil-ħwienet tal-baħrin ta' Hoboken u mhux darba jew tnejn ġie il-idejn man-nies tax-xatt ta' Hudson River u meta jkun xurban kont tarah sejjer għal ġlied mas-Suwed ta' Haarlem.

Fi żmien il-*Prohibition*, Atty qala' flus kemm ried, mexxa bil-moħbi tagħbijiet ta' krietel tal-whiskey, qala' xi żewġ taptipiet, iddobba xi erba' tiri ta' revolver u weħiel xi sitt xhur ħabs; imbagħad il-Gvern raġa' ta s-sensja li jinbiegħ ix-xorb lil-ħwienet u Atty sab ruħu bla ħabba u bla xogħol, iżda billi laħaq dara jgħix bl-akkarija ma medd għonqu għal ebda xogħol u baqa' jittlajja u jdabbar rasu kif jista' bin-nhar qalb il-ħwienet, it-trafku u l-istorijiet ta' Broadway u bil-lejl qalb id-dawl, il loġħob u x-xalar ta' Coney Island.

F'dik il-ħajja tal-għiażż u ta' tberbix Dom Atty telaq kollox wara spallejh, hu qatt ma kiteb lil niesu u minn għandhom qajla kienet tasallu xi ittra, iżda wara li bdiet din il-gwerra l-ebda fbar ma waslitlu minn Malta u hu ma ħabbet rasu b'xejn; kultant kien jisma' t-fal li jibighu l-ġurnali jgħajtu bl-attakki qawwijin tal-għadu fuq Malta u kien jaqra l-ewwel faċċata tal-gazzetti tifhir għal hila u qlubija tal-Maltin, iżda għalkemm kien iħoss xi ħaġa tqanqallu demmu hu baqa' dejjem biered u qatt ma mela rasu.

Darba wara nofs in-nhar kif kien jittlajja fl-inħawi ta' Brooklyn, Atty ra ħafna nies deħlin f'bieb kbir, kien sa jibqa' sejjer, iżda waqaf għax lemaħ bandiera Maltija tperper fuq il-bieb u taħtha qara skrizzjoni b'ittri kbar: *Glorifying Malta, the George Cross Island*. Iż-żagħżuġ Malti ħass bħal tqan-

qila ta' ferh, resaq u staqsa x'kienet il biċċa. "Idhol isma' fuq il-hila tal-Maltin halli titghallem minnhom taghmel dmi- rek lejn pajjżek," qallu wiehed li kien hdejn il-bieb. "Żagħ- żuġi bhalek imissek tinkiteb suldat," zied qal raġel ieħor mdahhal fiż-żmien u b'ħafna medalji tal-gwerra mdendlin fuq sidru.

Dom Atty malajr fehem li dik kienet laqgħa biex bis- saħħa ta' Malta jħajru n-nies jidhilo suldati u baqa' bejn ħaltejn jekk jidholx jew le, iżda isem il-gzira fejn twieled qanqallu xewqa li jkun jaf x'sa jingħad fuqha u ħass xi ħaġa liġbdu biex jidhol jisma.

Atty dahal, tala' bil-lift u sab ruħu f'sala daqs baħar mimlija bħal bajda bin-nies, mal-ħitan tas-sala kienu mdendlin bandieri ta' l-Ingilterra u ta' l-Amerika u ta' nazzjonijiet oħra mseħbin magħhom, kif wkoll ħafna kitbiet b'tiffir lejn il-Gzira tagħna; fit-tarf tas-sala kien hemm bandiera kbira ta' Malta bil - "*George Cross*" fuqha u bl-"*Union Jack*" u bli "*Stars and Stripes*" kull naħa tagħna; taħt il-bandiera Maltija, fuq pedistall fil-gholi kien hemm mejda b'ħafna mikrofonijiet fuqha u xi nofs tużżana kbarat bil-qiegħda madwarha; f'genb tas-sala kien hemm orkestra ddoqq l-Innu Malti.

* * *

Ċapċipa kbira nstemgħet wara l-Innu Malti, imbagħad meta waqa' xi ftit tas-skiet, qam wiehed mill-kbarat li kienu madwar il-mejda u beda jikkellem; beda biex ta xi tagħrif fuq il-Gzira tagħna, tkellem fil-qosor fuq l-Istorja tagħna, tarraf fuq ir-razza tagħna u mbagħad b'lehen għoli u mqan- qal minn lirara li ma bħalha, l-oratur beda jfisser fuq it- twegħir u t-tbatijiet li Malta kienet għaddejja minnhom, wera l-hila ta' l-irġiel Maltin li taħt xita ta' balal baqgħu jaqdu d- dmerijiet tagħhom u semma l-qlubija tan-nisa li m'inkejja tal- biza' kollu qatt ma naqsu li jħabirku għad-dar jew għax- zogħiol li ħafna minuhom indaħlu għalih minħabba l-gwerra; saħħansitra t-tfal, fost dak il-hemm kollu għamlu sehemhom huma wkoll u bid-daħka ferriħija tagħhom nessew mhux ftit is-swied il-qalb li jaħkem fuq il-Gzira. Malta hija pajjiż żgħir fejn in-nies kollha jafu l-xulxin jew jiġu minn xulxin u l- hemm li jaqa' fuq bniedem wiehed jolqot ftit jew wisq lil bosta oħrajn u dik il-Gzira ma kenitx nieqsa min-niket u mill-hemm f'dawn l-aħħar sentejn: disgrazzji kuljum u waħida akbar nuñl-oħra, biza' tal-mewt lejl u nhar, tigris kull ħin,

ħsara kull fejn iddawwar għajnejk, qirda ma taqta' xejn. Kull bniedem fil-Ożira ta' Malta jistenna minn ħin għal ieħor li jitlef ħajtu jew jindarab; filgħaxija meta jidlam u fil-għodu meta jisbaħ in-nies ihejju ruħhom għad-dinja l-oħra għax ma jafux jekk jintradmux ma' tul il-lejl jew jekk jitbiċċrux bil-bala ma' tul il-ġum; biża' ma jaqta' xejn u qirda niezla bla hedu mis-sema; qagħda bħal din messħa rażżnithom il-Maltin, iżda dawk in-nies għandhom qalbhom qawwija iżjed mill-blat li jidhru fih waqt l-*"air raids"*!

Hawn qamet ħamba kbira; kull min kien fis-sala qam iġħajjat u jfaħħar il-Malta u jċapċap idejħ kemm jiflaħ hekk li l-għaġħa għatta l-amplifajjer tar-radju u għal ftit tal-ħin dak li kien jitkellem kellu jiskot.

Mita reggħiet waqgħet xi ftit tal-ħemda l-oratur zied iġħid: "M'ħux ta' b'xejn li r-Re Ġorġ, fost l-Imperu Inġliż kollu għazel iċ-ċkejġna Ożira ta' Malta bħala l-ewwel art biex jagħniha u jzejjinħa bil-*George Cross*; dik il-Ożira hija għelm ta' l-akbar ħila, xempju ta' l-aqwa qlubija u mera ta' l-oġħla ġieħ u bil-ħaqg kollu jistħioqqilħa tkun imsebbħa għal kull ma batiet u għal kull ma ġarrbet f'din il-gwerra ħarxa."

Malli dak li kien jitkellem waqaf, raġa' nstama' ċapċip kbir li dam sejjer qatigh, imbagħad qam oratur ieħor li beda jsemmi fuq l-eżempju tal-għaġeb li Malta tat lid dinja kollħa, eżempju ta' fehma sħiħa u ta' rieda qawwija. Malta qatt ma mejlet rasha m'inkejja tal-ħruġija kiefra tal-għadu u kieku pajjiżi oħra għamlu bħalħa sal-lum il-għadu ħareġ tellief u mirbuħ.

Imbagħad tkellmu oħrajn u kollħa semmew fuq it-tbatija li ġarrbet Malta u fuq il-qawwa tal-għaġeb li wriet dik il-Ożira li saħħret id-dinja, urew il-għawġ u t-tbatijiet tal-Maltin li min jeddħom barrew kull kumdità tal-ħajja u għażlu li jibqgħu neqsin minn ħafna ħwejjeġ, iżda qatt ma mejlu rasħom u qatt ma ħallew il-biża' jagħmel biħom. F'Malta l-lum ma baqax ċajt u ħejm u ħlewwiet, saħħansitra l-Maltin huma neqsin mil-ħitigijiet tal-ħajja u mqar biex imorru għax-xoġħol ta' kulġum, ikollħom jimxu biċċa sewwa ħitja tan-nuqqas tal-petrol, iżda huma għażlu li jitqabdu sakemm jaraw il-għadu mħarbat u mxejjen.

Hawnhekk ħadd ma felaħ iżomm aktar, u kulħadd infexx f'għajjat u ċapċip li jitarrax. Dom Atty li kien baqa' miġbur fih innifsu jisma' t-tifħir fuq ħutu l-Maltin u fuq art twelidu ħass bħal miħħija tħammarlu wiċċu u bħal soġħba tkiddlu

qalbu talli hu kien nesa dmirijietu lejn niesu u lejn pajjiżu; mitt darba kien sa jolirog mis-sala għax sth jjel li dawk in-nies kollha hemm miġbura kienu qegħdin jagħrafuh bħala Malti u kienu jlumuh għall-imġiba hażina tiegħu, iżda kull darba l-isem ta' Malta kien iżommu marbut bil-qiegħida fejn kien, hu fiess ruħu jingħaxxaq jisma' fuq filet niesu u fuq irġulithom, xtaq sata' jaqsam magħhom it-tbatijiet u n-niket li waqgħu fuqhom u fawri ta' mliabba f'daqqa waħda messitlu qalbu u saħħritu; ftakar fil-ġrajja ta' ċkunitu, gieb quddiem għajnejh il-postijiet fejn trabba, qalbu bdiet tferfer, demmu beda jbaqbaq, għajnejh hmaru u x-xfar tagħhom demmgħu.

* * *

Atty fiareg mis-sala hosbien u donnu bniedem mitluf minn sessih, baqa' sejjer qisu ras maqtugħia lejn Seventh Avenue fejn kellu mikrija kamra, dahal mibluh u sieket, iżda malli rifes il-għatba sidt id-dar laqgħetu u qaltlu:

"Fejn kont? Ilek tliet ijiem ma tidher. Jumejn ilu wasal- lek telegram; xhettulek fil kamra minn taht il-bieb."

Atty bil-kemm iżzaħajr lis-Sinjura u baqa' tiela' t-taraġ kiebi u bil-lajma, malli fetah il bieb sab fuq il-għiatba t-telegram u fetħu bla haġra ta' xejn, iżda malli qara l-ewwel kelmt-ejn ha dehxa kbira, demmu kesah, ġismu qam xewk xewk, għafsa ta' qalb zammitlu n-nifs u waqa' borra fuq sigġu; fit-telegramm Atty qara li ommu mietet mirduma mita d-dar tagħha gġarrfet b'balla tal-għadu.

Għal dik l-aħbar Dom tbikkem, dalma kbira waqgħet quddiem għajnejh u l-ġrajjet kollha ta' zgħużitu imħarsin mill-għożża u l-imliabba ta' ommu għaddew bħal berqa minn moħħu; baqa' hiemed għal ftit tal-hin, imbagħad f'daqqa waħda far u għadab, qabditu bħal sfiċċa, qam u beda jdur mal kamra qisu ljun feroċi, wara dan qabdu bħal ferħ ta' ġenu u fiareg jigrri donnu mherwel u jgħajjat kemm jiflah: "Viva Malta! Viva Malta l-Gzira tal-George Cross!"

Fit-trieq kull min ra l-Dom Atty għaddej b'dik id-dagħ-digħia fuqu waqaf skantat ilhares lejh, iżda hu ma qies xejn, baqa' sejjer igħaġġel sakemm sab l-ewwel post fejn jinkitbu s-suldati, dahal dritt u tahom ismu biex jidhol suldat.

Il-Fizzjal li jigbor in-nies malli għaraf li Atty kien Malti laqgħu b'idejh it-tnejn għax kif qal b'lehen għolt biex jisimgħu kullhadd kien gieħ kbir għalihom li jkollhom fosthom wieħed Malti bin il-Gzira tal-George Cross!

GUZE GALEA.

GHASSA TAL-GHADU!

Jaqa' d-dlam u skiet isaltan.
Fuq il-lsien ta' blata mtarrfa
f'halq id-daħla ta' dil-Gżira,
qamar seksieki jikxef
djar in-garrfa
'l hawn u 'l hinn ma' xiut u tliegħi
imtebbgħin b'xi dell li jwalħax
f'nofs ta' baħar qisu għadira,
u f'tarf ix-xagħri,
b'rashom għolja
fuq l-ibrag ta' bini u gonna,
il-kwartier u l-forti miegħu.
Kollox mitfi: id-dwal li dari
kienu jħaggu minn mitt tieqa
fuq dik l-għaqba
ta' kull lejla
kif inħbew mill-għajn mixtieqa
minn xi ħajta dawl ta' sliem,
għewwa l-ħemda, għewwa s-swied,
għax donnhom l-għira nisslu
fil-kwiekeb tas-smewwiet!

Daqq nofs il-lejl. Il-qamar
donnu dal-ħin il-barsa ċassa tiegħu
waqqaf fuq din il-blata.
U biss titkellem miegħu
l-mewgħa ċkejna
tgerger madwar il-plajja
donnha tħoss it-tehdida
ta' xi ħsara li għejja...
Johrog minn taħt ix-xefaq
jiggerra mas-smewwiet
merżuq ta' dawl jissajja.
U jsaltan għadu s-skiet.
U tisma' biss għaddejja
ma' tul il-bieb tal-forti
l-għassa tħabbat saqajha.

Fil-baħħ tat-toroq minn għod-djar tistħajjel
tisma' mau-nifs tan-nies li nofsha riegħda
it-taħbita ta' qalb.

Hemm ma' ġenb tfajjel
 mimdud taħt tieqa Fido l-kelb jistenna
 li tqajmu l-ġhajta ħabbarija ta' ħsara
 u mewt fuq din il-Gżira.

Għassa tal-ġhadu, joħlom, jithenna
 bi dmiru ta' kull lejla,
 nofsu rieqed bħan-nies ta' dik il-hara,
 u qalbu ttaqtaq...

Widuejh arah kif waqqaf:
 b'ġhajnejh imbexxa
 hu donnu qed jissamma...
 u mohħu sħab sewdieni
 ta' ħsibijiet iġamma'.

Minn fuq il-blat ta' taħt is-swar tal-forti
 li bena Manoel bejn Ta' Xbiex u l-Gżira
 fejn il-fomm tiegħu ta' nar qerriedi rafa'
 issa l-kanun, instemgħet it-tisfira.

U rasu qajjem dak il-kelb, intrafa'
 fuq riġlejh ta' quddiem,
 u raga' qagħ'd jissamma'...

U malli wara ftit kisret il-ħemda
 tal-lejl l-ġhajta newwieħa
 ħabbarija tal-ġhadu,

Fido, bħal meta kelb tal-liepru jeħles
 ta' sidu mil-lġiem,

qabeż mill-art, iferfer denbu, jinbaħ
 madwar it-tfajjel biex jqajmu;
 u rasu jgħolli 'l fuq, lil sidu jsejjah,
 u n-nies kollha tad-dar b'ġhajta nebbieħa
 tat-ġhadu riesaq...

U jinbaħ jibqa' jinbaħ
 sakemm il-passi jhoss u l-bieb jinsetaħ.

Leħħa ta' berqa
 mbix bekk ħafifa daqs il-ġirja tiegħu
 għal fuq it-trieq.—Hekk shejjah,
 ferħan, fuq ruħu, f'ġhajnu tleqq il-berqa
 ta' qalb li tħabbat mat-tferfir ta' denbu,
 mal-qabza ta' riġlejh, ċaqliq ta' rasu,
 qatt ma deher Fido
 daqs dak il-hin.

Hadd mhū ferħan daqs Fido għax tajjar nagħsu,
 għax ħsiebu u xewqtu ma baqgħux reġdin.

Kienet għadha mas-smewwiet
 titkaxkar l-aħħar karba ta' dik l-ġhajta

li habbret l-ghadu riesaq
 lejn dawn il-plajjiet.
 Kienet għadha xi nies bilkenm fetħet għajnejha,
 u kienet għadha tahkem
 il-ħemda ta' bil-lejl miksura minn ħoss ċkejken
 ta' xi bieba tingħalaq,
 ta' xi saqajn imgħaġġla
 lejn xi toqba tal-kenn,
 meta Fido bla sabar, b'leħga li ma tafx b'għeja,
 bħal ziemel jarmi l-fwar minn go mnifsejh
 u n-nar minn go saqajh
 f'għirja ta' ġenn,
 kien dar mat-toroq kollha ta' ġol-plajja,
 jġri u jinbaħ, jġri u jinbaħ,
 bla ma jehda, bla ma jgħeja.
 bla ma jħalli trieq jew dar
 rieqda wrajh.
 U jieqaf biss meta man-nebħa tiegħu
 ma jwieġeb ebda ħoss minn trieq jew dar;
 jieqaf u jinbaħ biex donnu jċaqiaq
 minn nagħsu lil min tnikker
 U l-qamar b'għajnejh ċassi jieqaf miegħu
 jħares u jissajja
 għax mal-ġirja ta' Fido dik il-lejla
 kien hemm warbuta ta' xi nies il-ħajja!

Ġewwa ħofra tal-blat feju hemm jistkennu
 mill-qilla tan-nirien tal-ghadu fl-ajru,
 tfal, zġhażagħ, xjuħ,
 bin-nghas, għajjena;
 x'uħud bil-bard itertru jew bil-biża',
 wiċċhom mitruħ,
 oħrajn inrekknha lejl u uhar għažżieua,
 oħrajn b'harsa musfara
 f'għajnejhom l-għabex
 taż-żmien ikrah tal-lum
 inemnem bl-aħħar xrara.
 hemmek go dik il-ħofra
 Fido ma' ġenb iċ-ċkejken
 sidu jinsab ukoll mixħut b'għajnejh imbexxqa,
 jitgalleb 'l hawn u 'l hinn itajjar nagħsu
 bħal meta xi dubbiena
 ikeċċi minn fuq rasu,
 fil-waqt li f'dik il-ħemda
 miksura minn žanżin ta' mirkeb fl-ajru

riesaq mill-bogħ'd,
 ma tismax ħilief tpešpis ma' xi tnehida
 ta' nies b'xofftejn għajjiena.
 Tkarwit ta' ragħ'd fil-bogħ'd, imbagħ'd bħal ħsejjes
 ta' roti jreddnu fis-smewwiet mudlama,
 resqin dejjem resqin
 minn fuq l-għoli ta' djar, ta' swar u knejjes
 waqqgħu fi skiet lil kull minn ċaqłaq fommu;
 u ma nstemgħetx ħilief il-qalb tagħhom tħabbat,
 u kešah demmhom, trekknu f'qiegħ il-ħofra,
 u ħarsu b'wiċċ xulxin u b'xulxin twennsu,
 bir-rogħda fuq xufftejhom,
 meta bħal ħoss ta' bieba tal-ħadid tissabbat,
 wara tvenvina ta' riħ, wara tisfira,
 ħasad sad-dawl tax-xema'
 li kien jikser bilkemm il-waħx tad-dalma:
 tfaqqiegħa ta' ħaġar ta' l-azzar mill-ajru
 li rieghdet taħt riglejhom
 il-blat ta' dik il-ħofra,
 u qalbhom ħasset tal-mewt l-ewwel tixjira!

Bħal donnu ma jistax isib is-sabar,
 u l-mistrieħ tiegħu, qajjem rasu Fido,
 wieqaf b'saqajh ta' quddiem jissamma'
 b'għajnejh ħosbiena.
 Ilna ta' nar mill-art bi tfaqqigħ qawwi
 minn hawn minn hinn
 fi-erbat irjieħ tal-Gżira:
 dwal jigru mas-smewwiet, kwiekeb jittawlu,
 žanżin ta' mitt raddiena
 jitbiegħdu fi-ajru...
 joħlom il-moħħ dak il-ħin tal-biża'
 li donnu ma jridx igħaddi;
 x'ħin maż-żerniq f'daqqa waħda waqqgħet
 firxa ta' skiet,
 imbagħ'd żarżret mix-xefaq'
 ħamrani l-għajta šhiħa
 kollha ferrieħa
 bl-aħbar li l-għadu telaq...
 U Fido qam ferħan iferfer denbu,
 jinbaħ u jaqbeż
 mas-sieq ta' sidu ċ-ċkejken
 li mgeżwer fi-għata ta' bil-lejl mat-tajfa
 tal-mistkennija
 ħareġ minn dik il-ħofra

b'wiċċ it-tbatija,
 b'għajnejn imbexxqa
 lejn ix-xefaq minn fejn is-sħaba kerha
 ta' xita kollha semm
 dlonk titla' fuq din l-art;
 b'wiċċ il-moħqrija,
 b'għajnejn imċajpra
 għad-dawl ta' sebħ imsaħħab lewn id-demmm.

Kienet għodwa ta' sebħ mil-lewn id-dmija
 meta mimdud taħt ħajt għax-xmejxa fietla
 tal-ħarifa jitniegħes wara sabra
 twila kien Fido,
 u sidu ċ-ċkejken lil hinn minnu
 minn wiċċu jarmi d-dija
 ta' ferħ bla ħjiena,
 bla ħsieb tal-kruha
 taż-żminijiet, tar-rgħiba u qerq ta' xi nies ħżiena,
 b'qalbu safja minn kull ġibda,
 ma' hadd marbuta ħlief mal-qalb ta' Fido,
 jitbahrad kien ma' sħabu x'ħin bħal vleggā
 għadda jeħgem it-trieq
 karru bi ħsejjes kbar ta' makna twaħħax
 fil-waqt li t-tifel fl-aqwa telfa u hegga
 ta' logħba jġri wara sieħbu qasam
 it-trieq b'għajnejh magħluqa ..
 Instemgħet tnewwaħ f'daqqa waħda l għajta
 ħabbarija tal-għadu riesaq fl-ajru,
 u Fido minnufih iċċaqlaq, nagħsu
 tajjar u rafa' rasu,
 lemaħ lil sidu ċ-ċkejken fil-moġħdija
 tal-karru mhedded
 mill-mewt u lilu sħajjel
 taħt ir-roti mithun...
 Iqum, jieqaf, jaqbeż,
 jintafa' fuq it-tfajjel,
 jinbaħ u joghla miegħu
 fi żmien ta' kemm tleħħ berqa.
 Tkaxkar ma' l-art it-tfajjel,
 inbezaq 'l hinn mir-roti,
 heles mill-mewt bis-serqa;
 iżda l-imsejken Fido,
 donnu maħtuf
 mid-dwiefer rgħiba ta' xi għul imġewwaħ,
 riżqu ħażin, inbala'

inqered hesrem! Il-karba tiegħu ta' hniena,
 l-aħħar għajta li harget minn qalb Fido,
 siltet il-qalb tan-nies ta' dik it-plajja.
 Il-mewt ta' Fido saret l-aqwa grajja
 ta' hsara u dmugh.
 Tibkih, kull lejla n-nies
 meta b'għajnejn għajjiena
 qalbha itaqtaq għalxejn tistenna li tqajjinha
 l-għajta hanina ta' habiba Fido;
 jibkuh id-djar battala, id-djar imgarrafa
 fuq il-blata imtarrafa
 fid-daħla ta' dil-Gzira.
 Tibkih bil-karba twila
 saħansitra s-sirena
 meta mal-lejl tħoss l-egħdewwa riesqa
 u għalxejn tnewwaħ u tnewwaħ
 tistenna li jwegibha lehen Fido,
 seħibha ta' bil-lejl:
 ta' Fido ma baqax hlief it-tifkira.
 Kulhadd midfun f'degħbien ta' raqda twila;
 il-qamar biss imqajjem, b'għajn imberroqa
 fuq il-herba ta' gebel
 li l-għadam iġhatti tal-għassies tal-plajja,
 iħares ċass, imbikkem,
 il-waqt li fuq ix-xefaq tleħħ il-berqa.

A. CREMONA.

Tas-Sliema, Tigné,
 Novembru, 1941.

META JKUN MIKTUB

Il-qaddejja dahhlet it-te, qeghditu fuq mwejda bir-roti u farghet mill-kamra bla ma harsset lejn hadd.

Hemm gew kien hemm is-Sa Gul, li kienet qorbot lejn is-sittin tagħha, b'xagħarha rmiedi imma mgieghed u mimxut tajjeb, u b'dawk għajnejha sħaħ u fuq tagħhom donnhom iridu jgiddbu lil min jithajjar ighid li hi xiha. Haddejha kienu li jxejhuha xi daqsxejn, għax għad li mlewna mhux ħazin, kienet tidher fihom xi tikmisa qawwija, xhieda ta' kemm-il rebbiegħa kienet għaddiet minn fuqhom.'

Quddiem is-Sa Gul kien hemm bil-qiegħda xbejba donnha farfett, ilventa u misluta sabiħ, xbieha ħajja tal-gmiel u s-saħħa mżewgġin flimkien.

"Fraħt wisq li rajtek il-lum," kienet qiegħda tgħid is-Sa Gul. "Nifhem jien, ilek nieqsa għaxar snin minn hawn, hux hekk? "

"Minn meta morna noqogħdu l-belt ma ġejt qatt," wiegbet ix-xbejba. "U, madankollu, ftit stajt niċċaqlaq, għax dawn l-aħħar sitt snin għaddejthom magħluqa l-kulleġġ mas-sorijiet."

"Għadek tiftakru 'l ibni Oreste? "

"Naħseb li jekk narah nagħarf." "

Is-Sa Gul qamet minn fejn kienet, resqet fuq il-pjanu u giebet minn fuq x-xbieha ta' binha.

"Ara r-ritratt tiegħu, baġħathuli s-sena l-oħra mill-Amerika.

"Mela Oreste kien siefer? "

"Iva... issa ilu nieges fuq it-tlitt snin. Dejjem kien inħajjar għas-safar, avolja jien hassartlu ma nafx kemm. Mohħi filh biss, għax ingħid min jaf ma' min jiltaqa' barra. Jien, għalija, aktar xtaqtu kieku qabad tarf ta' negozju hawn Malta u ngabar ma' waħda bħalek li nafu min hi."

Għal dawn il-kelmiet wiċċ ix-xbejba ħmar f'daqqa u għajnejha bil-mistħija ħarbu l-ħarsa tas-Sa Gul. Imbagħad, tat daqqa ta' għajn mill-gdid lir-ritratt taż-żagħżuġ, u bla ma qalet kelma, dehret li x-xewqa tax-xiħa kienet għoġbitha.

Is-Sa Gul, li kienet waqqgħet il-kliem fuq binha apposta, tbissmet u marret tqieghed ir-ritratt ta' Oreste f'loku. Meta reggħet qagħdet haddnet bejn dirgħajha lix-xbejba u rassitha magħha.

Sadattant kienu hadu t-te, u dawru kliemhom fuq fiwejjeg oħra. Qabel ma dalam, iż-żewġ nisa nfridu minn xulxin, wara li x-xebba wiegħdet lis-Sa Ġul li ma ddux ma terġa' tmur taraha.

Kien hin it-te, xi għaxart ijiem wara l-laqqgħa tas-Sa Ġul ma' Ġemma, u l-qaddejja, kif kienet id-drawwa, giebet it-te u telqet.

Is-Sa Ġul kienet qiegħda zżejjen il-kamra bil-ward li kien għadu kemm qatgħelha Peppi l-gennien, u tagħti xi titwila 'l barra lejn l-egħlieqi u l-gonna li kienu jdawru l-villa tagħha.

Ir-rebbiegħa kienet għadha fil-bidu: mat-tpespis imgegweg ta' l-agħsafari kien qed jithallat id-daqq ħleju ta' ragħaj żagħżuġ, li b'heffa kbira kien jidher jilgħab b'subgħajh fuq it-tqajbiet tal-flejguta li kellu ma' fomu. L-egħlieqi, imnaqqxin bl-aħdar, bl-isfar, bl-aħmar u b'tizwiq ta' lwien oħra, kienu jistiednu lill-aħħar imrieżaq fietla tax-xemx biex jithennew magħhom fil-ħajja qasira, imma sabiħa, tar-rebbiegħa.

Kollox kien jistieden għall-hena, u s-Sa Ġul, bla ma taf il-għala, ħasset qalbha timtela bil-ferħ ukoll.

Minn tarf it-trieq li kienet tagħti għall-villa, lemħet riesqa l-karozza tagħha miġbuda minn żewġ żwiemel. Kienet għadha l-bogħod, imma għajnejn is-Sa Ġul kienu jwasslu u hi għarfitha l-karozza tagħha. Ċenċlet qanpiena u resqet quddiem tieqa wiesgħa, kollha żgieġ, u qagħdet tħares lejn il-karozza riesqa.

Kif daħlet il-qaddejja fil-kamra, "Marija, dik mhix il-karozza tagħna?" staqsiet is-Sa Ġul.

"Iva, sinjura, dik tiegħek," wiegħbet minn taħt il-lsien il-qaddejja.

"Għalfejn harget la jiena ma ordnajthiex?" reġgħet staqsiet is-Sa Ġul.

"Ma nafx ingħidlek, sinjura; imma xi siegħa ilu ċempel it-telefonn, u min tkellem ma riedx li nqabbdub miegħek, ried ikellem lill-kuċċier. Kellmu Karmenu, u malli għalaq it-telefonn, rama l-karozza malajr u telaq jigr i 'l barra bħal maħrub."

Il-ħsejjes taż-żwiemel kienu jinħassu qrib, u ftit wara l-karozza għaddiet mir-rixtellu tal-ġnien u baqgħet sejra tieqaf f'tarf it-taraġ ta' quddiem il-bieb il-kbir tal-villa.

Is Sa Ġul inġbiet wara waħda mill-kolonni tat-tieqa biex ma turix ruħha, u qagħdet tistenna min sa jiffaċċa.

Karmenu, il-kuċċier, qabeż minn fuq l-istaffa, neħħa t-tomna minn rasu u fetah il-bieba tal-karozza. Niżel minnha żagħżuġh ta' xi ħamsa u għoxrin sena, twil, mibni b'saffejn u ħafif qisu vlegġa. Ta daqqa ta' għajjn lejn il-villa, bħallikieku biex jaraha kollha f'daqqa, imbagħad tela' t-taragħ lieta lieta u baqa' diehel ġewwa.

Is-Sa Ġul ma felhix tiċċaqlaq minn fejn kienet: ma' ħaddejha dehru jilmaw żewġ demgħat ta' ferħ.

Mill-kmamar ta' barra nstama' min isejjaħ: Mamà, Mamà, haw' jien!" Wara fut is-Sa Ġul kienet imghannqa ma' binha Oreste, merrfugħa minnu mill-art, u hu jhusha fuq ġbinha u ħaddejha, u jdur biha mal-kamra kollha.

"Ibni, terġax tħallini mingħajrek," qaltlu b'nifisha maqtuġh is-Sa Ġul kif intelqu t-tnejn fuq sufan.

"Issa noqgħod miegħek xahrejn, u fuq hekk nilhqu nitkellmu u niftiehm u sewwa."

Tħaddtu fuq l-Amerika, fuq ix-xogħol li għamel u dwar il-ħajja fi bliet kbar, iżda l-aktar li riedet titkellem is-Sa Ġul kien fuq Ġemma: hi ma xtaqetx li binha jerga' jsiefer qabel ma jkun iżżewweġ, biex b'riħet hekk tarah miġbur u sserrah moħħa. Imma kull meta kienet sa taqbad ittarrafflu xi ħaġa fuq Ġemma, kienet tħossha tistħi minn binha, u fl-aħħar qatgħet li l-aħjar ħaġa li tagħmel kienet li tistieden lil Ġemma għandha u b'hekk tlaqqa' ż-żewġ żgħażaġh bla thejjija xejn.

Erbat ijiem wara l-wasla ta' Oreste mill-Amerika, kien hemm Ġemma tiekol għand is-Sa Ġul. Minn ras il-mejda, ix-xiħa kienet issa tagħti daqqa ta' għajjn lejn binha, u issa lejn ix-xebba, titbissiem għal kull ħarsa misruqa li kienet tilmahhom jagħtu l-xulxin, u tqawwi qalbha li dak li ħolmot kien sa jirnexxi.

Wara nofs in-nhar, is-Sa Ġul daħlet bħas-soltu tintedd f'kamritha, waqt li Karmenu rama l-karozza biex jofrirogħ lil Ġemma u l-Oreste jagħmlu dawra.

Sakemm kienu għandhom rekbin, iż-żewġ żgħażaġh ma qalux għoxrin kelma bejniethom: it-tnejn riedu kieku jaqbd u jithaddtu, iżda donnhom ma sabux xi jgħidu.

Karmenu, ta' xiħ u moħħu jilħaqlu, f'ħin wieħed ġibed ir-riedni u waqqaf iż-żwiemel. Dar fuq Oreste u qallu :

“Jekk tixtiequ tagħmlu passejn, din il-mogħdija twas-salkom sa wied sabiħ ħafna.”

“Trid timxi? ’ staqsa Oreste lil Ġemma.

“Nimxu,” wiegbet hi.

Niżlu mill-karozza u qabdu neżlin niżla wieqfa, qalb gebel u sigar għoljin. Kultant Oreste kien jixxabbat b'id waħda ma' xi zokk u bl-oħra jwieżen lil Ġemma biex ma taqax. Hi kienet tagħtih idejha bil-ferħa, u meta tħosshom fil-għafsa ta' idejh, kienet taqbadha tferfira f'qalbha u tibda tirtogħod daqskieku kien il-bard.

In-naħa t'isfel tal-wilġa kienet miżgħuda bin-narċis u b'ward ieħor li jikber hemmhekk mingħajr ma jieħu ħsiebu hadd. It-tiżwiq ta' bosta lwien għoġobha lil Ġemma, u kienet sa titlaq tigri biex taqta' ftit fjuri; iżda kif tat l-ewwel pass, ilwiet riġel wieħed ma' ġebli u ntelqet fl-art muġuġħa.

Oreste għenha tqum bil-wieqfa, imma hi ma setgħetx tieqaf u timxi. Htiegħu, għalhekk, jerfagħha mill-art, mexa biha sa fuq roqgħa ħaxix, qegħidha hemm bil-qiegħda, u

“F'ejn wegġajt? ’ staqsieha.

“Taħt il-għaksa,” wegbitu Ġemma, waqt li bdiet tgiddem xofftejha bl-uġiħ.

Oreste ħareġ maktur minn butu, xarrbu għasra f'nixxie-ġħa li kienet tfawwar mill-blatt, u rabtu tajjeb ma' fejn Ġemma kienet qaltlu li wegġgħet.

Meta ntasab ma' ġenbha, Oreste dawwar driegħu l-lemin ma' dahar ix-xbejba u haddanha miegħu minn kitfejha. Ġemma ma tħarrketx u lanqas ingibdet minnu, biss għajnejha tbaxxew lejn l-art u qalbha ħabbtet imgħagġla. Oreste ma kellu l-ebda ħsieb ta' żwieġ ma' Ġemma, imma hi f'dak il-ħin kienet diġà bdiet toħlom ħajja ta' mħabba u hena f'għaqda għal dejjem maż-żagħżuġ ta' hdejha. U Oreste semma fuq il-logħob ta' flimkien ta' tfulithom, iżda xejn fuq l-imħabba; anzi, meta tkellem fuq l-Amerika u n-nies li ltaqa' magħhom hemmhekk, taha x'tifhem li ma kienx imħajjar jiżżewweġ ma' maltija.

Għaddew ix-xahrejn li Oreste kellu jgħaddi Malta, xahrejn li fihom qatta' kemm-il nofs ta' nhar ma' Ġemma, u issa kien wasal iż-żmien biex jitlaq lura lejn l-Amerika. Lil ommu kien qatgħelha qalbha li jgħix u jiżżewweġ Malta, u lil Ġemma, għalkemm urieha dejjem qima kbira u kien jaf

li saħħarha għalih, qallha li kien laħaq haħb xebba amerikana u li ma riedx jonqos minn kelmtu magħha.

Sakemm jasal lura l-Amerika. Oreste xtaq jibda jaħseb mill-ġdid fl-amerikana tiegħu, ta' xagħharha haħrani u għaju ejha żoroq, li kienet ġennitu wrajha u neffqitu bosta flus; imma kull darba kienet tfeġġ quddiem għajnejh ix-xbejba maltija li kien ilu jaf minn tfulitu, b'xagħharha qastni u b'għajnejha tuta, li għad li ma wrieha qatt imħabba, kienet saret tħobbu mill-iżjed. U kull meta kien jittanta jaħseb fuq xi haġa sabiħa u tajba li għamlitlu l-amerikana, kien jiftakar f'haħna affarijiet isbaħ u itjeb li sabhom f'Ġemina. Intebah —issa li kien f'nofs l-Atlantiku qiegħed iqarreħ lejn kontinent b'għid minn pajjiżu—li qalbu bdiel tħobb lix-xbejba maltija. Ir-raġuni, maħankollu, fehmitu li hu kien laħaq ta kelmtu lil waħda oħra u ma kiex jixraq, li jikser il-wegħda ta' żwieġ li kien għamel; fuq kollox, lil Ġemina sata' jqisha għalih bħala holma sabiħa li tintesa hekk kif jiltaqa' n.a. Doris ta' qalbu.

B'din il-feħma f'moħħu, l-ewwel haġa li għamel malli wasal fil-pajjiż fejn kienet tgħammar il-maħbuba tiegħu, kienet li jmur isibha f'darha biex jagħtiha l-bxara li issa kien magħha għal dejjem.

Ġenċel il-qanpiena tad-dar fejn kienet toqgħod u qagħad jistennieha tiffaħlu; iżda minflokha deħret mara xiħa. Oreste qala' l-kappell minn rasu u staqsieha:

“Jekk jogħġbok, Miss Rogers hawn qiegħda?”

“Miss Rogers ilha li telqet xaħar minn hawn,” wegħbitu x-xiħa.

Oreste iżzieha haħr, sellmilha u telaq lejn daru. Kien żgur li meta jasal isib xi ittra li tgħidlu fejn marret toqgħod. U hekk kien. Malli wasal fil-bieb tal-bini fejn kien iġħammar hu, laqgħu bil-ferħa l-purtinar, qallu li kien għadu kemm tellagħlu l-bagolli fil-kmamar tiegħu, u li kellu ittra kienet ilha li waslet xi erba' ġimgħat. Oreste fittex ha l-ittra f'idejħ, fetatħa, sab li kienet minn għand Doris, u beda jaqra:

Għażiż Oreste,

Niżziħ haħr ta' kemm għamilt miegħi u ta' l-imħabba kbira li wrejtni dejjem, imma issa nitolbok biex ma tftixxniż iżjed għalieħ il-bieraħ iżżewwiġ u sa nsiefer il-lejla. Nittama li ma teħodhiex bi kbira dil-bxara tiegħi: nisa għad faħal haħna fid-dinja, u għalhekk aħna n-nisa mgħaġġlin biex niżzewġu.

Nixtieqek li darb'oħra jkollok riżqek tajjeb.

Saħħa għal dejjem,

DORIS.

Oreste sab ruħu waħdu: kien tbiegħed minn ommu u minn dik li ħabbitu, biex isib li dik li ħabb kienet bidlitu u żżewġet ma' iehor. Ftakar f'kemm kienet ħajritu ommu jibqa' Malta, u fit-tjubija ta' Gemma

Qabel ma laħaq tela' fuq, qal lill-purtinar inizzillu l-bagolli mill-ġdid, sejjaħ *taxi* u reġa' lura għall-istazzjon.

Għal darb'ohra, is-Sa Ġul ħadet id-dehxa li ssib lil Oreste quddiemha mingħajr ma kienet qiegħda tistennieh.

"Mamà," qal Oreste 'l ommu, "deherli li aħjar nisma' minnek u niġi ngħix miegħek hawnhekk."

Is-Sa Ġul bieset 'il binha għal darba tnejn, u mbagħad telqet tigrì cċempel telefonn.

L-għada fil-għodu, għand is-Sa Ġul waslet Gemma, ferħana sa ttir li ltaqgħet mill-ġdid ma' Oreste

Wara l-ikel, Karmenu rama l-karozza u ħa liż-żewġ żgħażaġħ għal dawra. Meta waslu qrib ta' wied jixbah lil dak li kien saqhom ħdejh darb'ohra, il-kuċċier, bi tbissima li biha ried ifisser ħafna, staqsiehom:

"Tridux tigrì girja qalb il-ħidura?"

Gemma u Oreste ħarsu lejn xulxin, infexxew jidħku u qabzu barra mill-karozza.

Meta kienu neżlin mal-għolja, Oreste qabad lil Gemma minn qaddha u staqsieha:

"Mhux aħjar inżommok mill-ewwel, li ma tilwix riglek bħad-darba l-oħra?"

Gemma la wiegbet iva u lanqas le, u baqgħu neżlin hekk sa ma waslu fil-wied Hemm isfel intasbu fuq il-ħaxix, qatgħu l-lellux u qagħdu jitkellmu fis-skiet ta' dak il-post

Kien il-għabex, u Karmenu ħa ħsieb iż-żgħażaġħ li kellu miegħu; telaq il-karozza f'genb tat-trieq u niżel igħaġġel mal-għolja biex isibhom. Sakemm wasal f'qiegħ il-wied qrib Gemma u Oreste kellu nifsu maqtuġħ; imma qabel ma ketlimhom, ħaxwex ftit qalb il-weraq taparsi kien għadu riesaq, biex tahom żmien iwarrbu xofftejhom mill-bewsa ta' mħabba j kienu qegħdin jagħtu 'l xulxin.

GHAD TERĠA' TQUM

*B'tifkna tat-tielet anniversarju
ta' l-invażjoni tal-Polonja **

Hawn min waqa' w raga' għall-hajja,
Hawn min ekien u raga' kbir,
Kull min għandu qalb u ħila
Ma jibqax mitrud u lsir.

Dan jixhduh il-ġrajjet tiegħek
Tul il-medda minn tas-snin;
Hemm id-demm ta' wliedek xhieda,
Hemm il-għożża tal-mejtin

Li, bla lewma, mingħajr kelma,
Laqgħu l-għadu b'ħafna qbid:
Farrku, kissru, qatlu w mietu,
F'ruħhom rieda tal-ħadid.

Gew waqtiet il-ġmiel ta' blietek,
Kollha mzejna bl-oghna djar,
Safa' herba taħt il-qilla
Tat-taqtigh, il-ġlied, u n-nar.

Gew waqtiet—waqtiet imwiegħra—
Sfajt titniehed fit-tigrib.
Kollox mar: imħabba w ħniena,
Fik kien jaħkem it-taqlib.

'Ma jgħidulna: fuq dil-gerda
Ergajt bnejt kollox sabiħ,
Irfidt jeddek u fdejt ġieħek,
Dak il-ġieħ li mitt għalih.

U dak l-isem li serqulek,
Mill-ġdid hadtu kif xtaqt int;
Bla mittiesef ergajt ksibtu
Kif kont tlabt, kif kont emmint.

Art sabiħa, art ta' ġrajja,
L-ghajb itebbgħek la thallix.
Żomm fuq ruħek, m'intx beżżiegħa,
M'intix ġiefja, le, mintix !

* Just as the dawn was breaking on September 1, a wave of German aeroplanes suddenly appeared above Katowice and discharged a hail of bombs on the half-wakened city.

Għamilt żmien kont tgħix fil-hena,
 Kien fik għaxxa s-sliem tistgħall:
 Int kont bieżla, fix-xogħol tħabrek,
 U fil-ferħ il-qalb tinħall.

Resaq bniedem, "ħabib" tiegħek,
 L'int kont tħobb u b'qalbek tqim,
 Miegħu fteħmt li fis-sliem tgħixu,
 Int kont fraħt b'dan il-fteħim.

'Ma, qarrieqi, f'daqqa waħda,
 Minn "ħabib" sar għadu kbir;
 Ma zammx kelmtu, kiser wegħdtu,
 Bdiet hajj'oħra ta' taqdir.

U ma' l-amar grew uliedek,
 Fehma waħda, qalbenin:
 Int għallimthom kif għal arthom
 Il-mewt jilqgħu ferħanin.

Rebħu l-għadu kemm-il darba,
 Zammewh bghid għal bosta jiem,
 Imma l-kotra fi-aħħar għelbet,
 Hassejt lejk riesaq it-tmiem.

Issa hemm qieghda: mewt u ħerba,
 Issa hemm qieghda: ħsara w hemm
 Il-barrani ħakkiem tiegħek,
 'Ma b'daqshekk qatt ma tintemm.

Hawn min waqa' w raġa' għall-ħajja,
 Hawn min ċkien u raġa' kbir,
 Kull min għandu qalb u ħila,
 Ma jibqax mitrud u lsir.

Tibza' xejn, għax qawwiet oħra
 Qed jissieltu mħabba fik;
 Għad, min rebħek, fi-art jitmiegħek,
 Togħla w tikber iħallik.

Hu qarrieg: bil-qerq jistagħna;
 Kelma jwiegħed: ma jżommihiex;
 Hu ħalliel: u bosta seraq;
 Art fir-riżq ma jaħmilhiex.

Għad imut: it-telfa tiegħu
 Tagħti lilek haqq u rebħ.
 Għax fejn tidħol l-Ingilterra
 Hemm ħelsien u dawl u sebħ.

Dik art kbira, ibqa' magħha!
 Dik nixxiegha ta' kull għieħ;
 Minnha l-hajja terga' thassel,
 Tiftaħ toroq ta' mistrieħ.

Xi trid iżjed? Kbira w sbejha
 Mill-imwiet għad terga' tqum,
 Ma tibqax, kif int, imjassra,
 Ma jibqax għmielek mirdum.

Taht ix-xemx li taf kull grajja,
 Għad rebbieħa tqum maż-żmien,
 Ghax fejn hemm l-għaqda wis-saħħa
 Hemm ir-rebħ, hemm il-helsien.

GUZE CHETOUTI

L-1 ta' Settembru, 1942.

QUOTIDIE MORIOR

Filghaxija, meta nidhol fid-daqsxejn ta' sodda tiegħi, u bil-mod nitwal fil-lożor tal-għażel, ftit u xejn mikduda, li l-imsejtna ta' omni kienet nisgħiti b'idejha stess—kemm żmien ilu!—jidhirli, fit-tkexkixa li nħoss, li jkun wasal it-tmien ta' hajti u jien stess nimtedd gos-sodda bħal go tebut hiemed, tad-daqs sewwa tiegħi.

Imbagħad, meta nagħmel, bl-ilma mbierek, is-salib fuq għbini, hekk nitlob 'i Alla l-imbieriek: "Ilqa', o Mulej, ir-ruħ tiegħi f'idejk tal-ħniena, u la thallix l-hemm tad-deni imissni, iżda, bil-ħniena tiegħek, għatti l-ħitijiet ħief ta' midneb niedem. Ħarisni, o Mulej, bħal ħabba tal-ghajn u biggħilni taħt gwenħajk il-għaqlin."

Iżda, kull filgħodu; mas-sebħ meta jidden is-serduk, għalija jiggēdded l-miraklu li darba dawwal id-darta' Betanja*

* Jigħifieri meta Sidna Gesù Kristu rroxta 'l Lażżru

għax kull fil-ghodu malli tfigg ix-xemx, hemm dejjem il-Mulej li jsejjafi lil ġismi: "B'amar Tiegħi, isa, qum!" u jmissni b'mod tal-ghageb. Ġismi, wara li jkecc i d-dalma tan-nghas, iqum isbafi mis-susan imbewwes mix-xemx. Hekk kull fil-ghodu, inbierek mill-ġdid il-Mulej tal-ġid li jroddli u narga' għad-difa tal-jum, għall-ħlewwa ta' l-art, fost id-deheb tax-xemx u t-tbissim tal-ħlejjaq li jghixu, iħobbu u jifirhu f'dik il-ġilwa tas-sebħ.

Izda, għandu jiġi jum meta l-Mulej jinsa li jreggagħni għall-ħajja: dak ikun l-ħin tal-mewt tassew, li minnha ebda maħluq ma jista' jehles, qabel jew wara. Imbagħad, xi ruħ twajba, tagħlaqli għajnejja wahxin, fid-dawl nieqes ta' nżul ix-xemx, iġgorni lejn iz-zuntier b'xi ftit tat-talb, fost il-leħen kiebi tal-qniepen; — u ġismi jinzel għal dejjem (x'int titbażza' msejkna qalbi?) fi l-idan l-art u fuq qabri, fejn ġismi jdewwed fid-dalma, tinbet aktarx xi warda jew xi ħaxixa.

Izda jien naf tajjeb, o Mulej, u norbot fuq kelmtex li ma tqarraqx, illi dak iż-żmien inkun bħala qamħa żgħira li tintradam taħt l-art biex tmut, imbagħad il-quddiem tiftaħ u ssir sbula safranija u mimlija.

Naf tajjeb li ġismi jibqa' hemm sa meta t-tromba ta' l-Anglu b'leħen li jidwi ma kullimkien, iġħajjatli biex jiddi, mzejjen bi-innoċenza ta' qabel, fit-tlellix tas-smewwiet, u l-iġsma tat-tajbin inawru bħas-susan fil-Belt tal-Mulej: għax Int, o Mulej, għedtu illi l-ġisem, miżrugħ fit-tahsir, jarga' jquq fil-glorja u jquq mdawwal f'dak iż-żerniq safi tas-Sema.

Dan iġgħalni nhoss aktar ħelu il-ħin ta' fil-ghaxija meta nidhol fis-sodda, bejn il-lożor tal-ghažel, daqsxejn mikduda, li l-imsejkna ommi, kienet nisgitti b'idejha stess (kemm żmien ilu!) fil-waqt li naħseh kull lejla illi dak huwa t-tebut ħie-med tad-daqs sewwa tiegħi.

C. M. DE CARO

BIBLJOGRAFIJA

"The Maltese Language — In Search of a Method" Fr. Seraphim M. Zarb O.P., fix-"Scientia". Vol. VIII. No. 2
--April--June, 1942.

F'dan l-artiklu fuq il-Lsien Malti Patri Ser Zarb wera li bi hsiebu jfassal metodu li bih wiehed jasal biex ikollna studju shih grammatikali u filologiku tal-Malti. Dan il-metodu ta' studju xjentiiiku tal-Malti kien twebbel bih mill-1925 meta fil-"Malti" ta' l-1926 kien, bhala bidu, kiteb fuq hekk artiklu bil-hsieb li 'l quddiem jwassa' n-noti tieghu fuq il-vokabularju, fonetika, ortografija, grammatika u sintassi tal-Malti mxebbhin ma' dawk ta' llsna ohra Semitihi. fosthom l-iktar tal-*Qharbi u djaletti Qharbin moderni*. Hija haga maghrufa minn kull kittieb li studja l-Malti grammatikalment u etimologikament, illi l-principji tal-metodu li semma Patri Zarb sew l-ewwel darba f'"il-Malti" fl-1926 u kemm issa fix-"Scientia" huma hekk elementari li fihom ma hemm xejn gdid u ssibhom f'kull ktejjeb elementari tal-lingwistika. Minn mindu Patri Zarb kien kiteb fuq hekk l-ewwel artiklu, li baqa' s'issa bla ebda rabta jew tarf, ghaddew sbatax-il sena li fihom ghali min kien daqsxejn ta' student u trabba' taht id-dell tal-'Ghaqda' dawn il-principji llum huma hwejjeg li rabbew l-ghianqbut. Ma hemmx ghalfejn noqoghidu immieru lil Patri Zarb meta stqarr illi l-kittieba h kitbu fuq il-Malti mhumieq ghalienija fil-fehma u fil-kitba taghhom u li ma hawn'x awtur li jaf xjentifikament il-Malti u li ghalihekk Patri Zarb, kif donnu jrid ighid, huwa biss dak il-wiehed! Nghidu biss li fl-ebda zmien ma kien hawn fostna studjuzi tal-Malti li jaqblu bejniethom fuq principji xjentifihi fundamentali tal-Lsien Malti u fl-ebda zmien il-Malti ma nkiteb b'certa sura grammatikali *uniformi* (li bhali f'lsna ohra tista' ma taqbelx biss hlief f'xi dettalji) daqs kemm din id-darba u f'hekk, ghali-hajja zaghzugha li ghandha l-kitba Maltija, nistghu nghidu li sebqet dik ta' llsna ohra meta dawn bdew jinkitbu u l-letteratura taghhom kienet ghadha titrabba.

Ma naqblux f'kollox ma' Patri Zarb fejn ighid: "The Maltese *vocabulary, phonetics* and morphology, grammar and *syntax* are definitely semitic" meta band'ohra mbaghad jghid: "Hence the Maltese language.... is essentially Semitic, although today it bears signs of Latin influences, etc." Nahsbu li wara kollox l-eghluq ta' dawn l-istudji ma jkunx

bħal dak ta' sittax-il sena ilu meta fisser illi skond il-fehma tiegħu, għaż-żmien twil li donna nitkellmu bil-Feniċ u Puniku, tqabblu maż-żmien qasir ta' 200 sena li damu hawnhekk il-Għarab, il-*fond* tal-Malti huwa iżjed Feniċ milli Għarbi, illi jigiġieri l-egħluq ta' dawn l-istudji ikun għallinqas jaqbel mal-prinċipji elementari ta' l-istess artikoli tiegħu, egħluq li jkun iżjed xjentifiku milli sentimentali.

* * *

"*Il-Hajja ta' San Pawl*" — Imfassla minn S. Gatt fuq l-opra ta' P. Pawl Bottalla, S.J. — "Il-Messagġier Malti tal-Qalb ta' Ġesù" — Sarrija, Florjana, Malta.

Din il-"*Hajja ta' San Pawl*" meħuda minn fuq "*La Storia della Vita e della Dottrina del Grande Apostolo S. Paolo*" tal-Patri Ġezwita Bottalla, kienet bdiet tidher fil-"*Messagġier Malti tal-Qalb ta' Ġesù*" u mbagħad ingabret fi ktieb ta' 144 faċċata. Imħabba ċ-ċirkustanzi tal-gwerra, sew it-traduzzjoni kemm l-istampa ta' dan ix-xogħol kellhom iġħaddu minn id għal oħra, u għalhekk, ħilief fil-karta, hemm xi tiżwiq f'dak li hu Malti u tipi.

Bħala Hajja ta' San Pawl bil-Malti, dan il-ktieb huwa wieħed mill-aħjar għal idejn il-poplu. Il-ktieb jiftaħ b'Daħla, li, milli jidher, kitibha t-traduttur, u b'"Kelmtejn ta' Qabel lill-Qarrej" tal-Prof. P.P. Saydon li bihom fisser bi kriterju fin l-Appostolat ta' San Pawl, imnebbah mn'Alla, li hu xejn inqas minn dak ta' l-Appostli ta' Kristu. Il-Malti ta' dan il-ktieb huwa fil-bieċa l-kbira miktub bi stil mexxej, u nafiseb li fuq hekk ma jagħmilx għajb lit-test originali. Għal dik li hi ortografija, għażla ta' kliem u frażijiet, jisgħobbina nġhidu li hitija tal-*fasla ewlenja* ta' l-ewwel id fit-traduzzjoni, li milli jidher ma setgħietx tissewwa mis-Sur Gatt, hemm xi għiltijiet 'l hawn u 'l hinn li jagħtu fil-għajn. Dnub li biċċa xogħol bħal din ma nħadmitx kollha hemm hi minn id waħda. Fl-ahharnett ta' min jithassar in-nuqqas ta' Werrej li juri t-taqsim tal-kapitol, li ġa li hija wisq meħtieġa għall-qarrej fil-Istorja tal-Hajja ta' Qaddis li ġera u baħħar ma' nofs id-dinja tal-Ġnus pagani ta' dak iż-żmien, bħalma kien l-Appostlu San Pawl. B'danakollu aħna nifirħu lis-Sur S. Gatt, magħruf bħala wieħed mill-aħjar tradutturi tal-Malti ta' reqqa li ma bħalha għas-sabar li ħa biex itemm xogħol hekk imwiegħer u jgħin fil-ħarġa ta' dan il-ktieb ta' fejda u ta' ġid reliġjuż u letterarju.

IN WISSU

Il-gwerra li ninsabu fiha titlob fost dmirijiet oħra, li nagħmlu ekonomija tal-karta. Mill-aħħar numru ta' "IL-MALTI ma fadlilniex ħlief ftit kopji li qegħdin inżommuhom biex malli nkunu nistgħu nibagħtuhom lill-imsejbin ta' barra minn Malta. Fuq qalbna, għalhekk, ikollna nwissu lil dawk li huma lura fil-ħlas, li jekk ma jħallsux sa l-aħħar ta' Novembru li ġej, ma jkollhomx għalfejn jistennew li jaslilhom IL-MALTI ta' Diċembru. Mhux għaliex irridu nkunu qalbna iebsa ma' dawn il-ftit, iżda biex minflok ma niġbdu kopji iżjed u naħlu l-karta, inkunu nistgħu nagħtu l-kopji tagħhom lil min hu lest biex iħallas sehmu.

L-AMMINISTRAZZJONI.

Il-kobor tal-Lsien Malti juri
l-kobor ta' art twelidna; it-tnejn
mexjin lejn il-quccata ta' l-oghla
għieh u ta' l-akbar rebħa.

Jinbiegħ 6d

Direttur : Mons. Dun KARM PSAILA

Hlas 1/6 fis-sena. Ktieb wiehed -/6

Dak li hu hlas tar-rivista jinbaghat lil Victor Apap, Villino Schembri, Rabat jew lil K. Buttigieg, Empire Press, H-Belt. Mal-hlas tinghata l-irċevuta.